

निश्चित तिथि: 18.9.2020

नियम-324 के अन्तर्गत श्री अशीष बुटेल (पालमपुर) द्वारा उठाया गया मामला।

“मैं सरकार का ध्यान पालमपुर विधान सभा निर्वाचन क्षेत्र की ओर दिलाना चाहता हूँ जहां कुछ वर्ष पहले ग्राम पंचायत सुंगल के बनोडू पुल के नजदीक पठानकोट-मंडी नैशनल हाईवे पर सोली कूहल पर पुलिया में फंस कर एक बच्चे की मृत्यु हो गई थी। उस समय इस सोली कूहल पर स्थित पुलिया को तोड़ा गया था। परन्तु अभी तक इस पुलिया का निर्माण नहीं हो सका है जिस कारण नैशनल हाईवे के उस मोड़ पर दुर्घटना का खतरा निरन्तर बना हुआ है और साथ ही हजारों हैक्टेयर भूमि जिसको सोली कूहल सिंचती है वह बंजर होने की कगार पर है।

अतः मेरा सरकार से अनुरोध है कि जनहित में इस पुलिया का निर्माण किया जाए ताकि स्थानीय जनता को इस समस्या से निजात मिल सके।”

अध्यक्ष महोदय,

माननीय विधायक द्वारा उठाए गए मामले की वास्तविक स्थिति इस प्रकार से है कि सोली कूहल (नजदीक बनोडू पुल) की पुलिया पठानकोट राष्ट्रीय राजमार्ग-20 में कि० मी० 119/00 पर स्थित है। अब तक यहां कोई भी वाहन के दुर्घटना होने का मामला सामने नहीं आया है।

यह सत्य है कि कुछ साल पहले कुछ बच्चे पुलिया से 100 मी० की दूरी पर नहा रहे थे, जिससे कि एक बच्चा पांव फिसलने से कूहल में गिर गया और पुलिया के अंदर फंस गया। जिसको बचाने के लिए विभाग को JCB

से पुलिया को तोड़ना पड़ा। परन्तु दुर्भाग्यवश बच्चे को नहीं बचाया जा सका था।

पहले राष्ट्रीय राजमार्ग-20 के रख-रखाव का जिम्मा लोक निर्माण विभाग के पास था। वर्तमान में इस हाइवे की 4-लेनिंग, मरम्मत व रखरखाव भारतीय राष्ट्रीय राजमार्ग प्राधिकरण के द्वारा की जा रही है। पुलिया का कुछ भाग टूट गया था, जिसकी मरम्मत कर दी गई है। इस कुहल के पास सड़क की चौड़ाई लगभग 3 मीटर है जोकि यातायात के लिए पर्याप्त नहीं है।

अतः NHAI ने इस पुलिया में नव-निर्माण के लिए ठेकेदार को 11 लाख रुपये का काम आबंटित कर दिया है तथा शीघ्र ही कार्य शुरू कर दिया जाएगा, जिससे सड़क की चौड़ाई लगभग 7 से 8 मीटर तक हो जाएगी। माननीय अध्यक्ष महोदय कुहल में पानी की सप्लाई सुचारु रूप से चल रही है, जिससे कोई भी कृषि कार्य बाधित नहीं हो रहा है।
